

अवत्सारः काश्यपः। पवमानः सोमः। गायत्री।

अस्य प्रत्नामनु द्युतं शुक्रं दुदुहे अहयः। पयः सहस्रसामृषिम् ॥ ९.०५४.०१

अस्य- एतस्य रसस्य। प्रत्नाम्- पुराणम्। द्युतम्- दीप्यमानम्। शुक्रम्- शुभ्रम्। सहस्रसाम्- अनन्तदम्। ऋषिम्- सूक्ष्मदर्शिनम्। पयः- सारम्। अहयः- अकुटिलभावनाः। अनु दुदुहे- अनुदुहन्ति ॥१॥

अयं सूर्य इवोपदृगयं सरांसि धावति। सप्त प्रवत आ दिवम् ॥ ९.०५४.०२

अयम्- एषः। सूर्यः- आत्मसूर्यः। इव। उपदृक्- द्रष्टा। अयम्- एषः। दिवम्- चिदाकाशमभिलक्ष्य। आ- आभिमुख्येन। सप्त प्रवतः सरांसि- सप्त मूलशक्तिधाराः। धावति- सरति ॥२॥

अयं विश्वानि तिष्ठति पुनानो भुवनोपरि। सोमो देवो न सूर्यः ॥ ९.०५४.०३

अयम्- एषः। सोमः- रसः। न सूर्यः- सूर्य इव। भुवनोपरि- लोकोपरि। विश्वानि- सर्वाणि। पुनानः। तिष्ठति- विराजते ॥३॥

परि णो देववीतये वाजाँ अर्षसि गोमतः। पुनान इन्द्रविन्द्रयुः ॥ ९.०५४.०४

इन्द्रो- क्लेदनकर रस। इन्द्रयुः- ईशानकामः। नः- अस्माकम्। देववीतये- दिव्यानुभूतये। गोमतः- ज्ञानवतः। वाजान्- गतीः। परि- परितः। अर्षसि- गच्छसि ॥४॥